



अंध श्रद्धा

इहो डिठो वियो आहे त असां मां केतिरा ई माण्हू जुदा जुदा वहम, संसा, भरम पाले वेठा आहिनि। इन्हनि जे करे केतिरा ई नुकसान थियनि था। अचो त सबक में सिखूं त इन्हनि वहमनि खां पाण खे बचायूं ऐं अजायुनि गाल्हियुनि खां पाण खे परे करियूं।



सिखण जा नतीजा

हिन सबक खे पढण खां पोड़ शागिर्द-

- पंहिजनि आजमूदनि खे पंहिंजी भाषा ऐं इबारत में लिखनि था;
- अलग् अलग् संवेदना वारनि मुद्दनि/विषयनि जीअं त जाति, धर्म, रंग, जिंस, रीतियुनि रस्मुनि जे बारे में लिखियल रूप में दलीली समुझ जो इजहार कनि था;
- अंध श्रद्धा ऐं श्रद्धा में कहिड़ो फर्कु आहे, उहो समुझनि था ऐं उन बारे में दोस्तनि सां गाल्हि बोल्हि कनि था।



6.1 बुनियादी सबकु

(उस्ताद क्लास में दाखिल थिए थो ऐं सभु शागिर्द उथी बीहनि था।)

उस्ताद : ब्रा, वेही रहो।

शागिर्द : (हिक आवाज में) नमस्ते साई!

(सभु ब्रा वेही रहनि था।)



उस्ताद : अजु असीं रंगनि
बाबत जाण
हासिल कंदासीं।

(हिक बार खे
इशारो कंदे)
आनंद, तूं बुधाइ
इंडलठ में घणा रंग
हूदा आहनि?



आनंद : साई, इंडलठ में सत रंग हूदा आहनि।

उस्ताद : शाबास, इन्हनि सतनि रंगनि खे चडीअ तरह याद करण लाइ हिकु लफ़्जु 'गुनपसानो'
डाढो काराइतो आहे।

कीर्ति : साई! 'गुनपसानो' लफ़्जु जो मतलब छा आहे?

उस्ताद : 'गुनपसानो' लफ़्जु में इंडलठ जा सत रंग समायल आहनि। गाढो, नारंगी, पीलो,
साओ, आसमानी, नीरो ऐं वाडिणाई।

(हिकु शागिर्दु क्लास में अंदर अचे थो।)

आकाश : साई! मां अंदर अचां?

उस्ताद : आकाश! अचण में एडी देर?

आकाश : साई, माफ़ कंदा। मूंखे अचण में देर थी वेई। हकीकत में घर मां त बराबर वक्त ते
निकितो होसि, पर रस्ते ते हलंदे हिक कारी बिली रस्तो काटे वेई, इनकरे थोरो वक्तु
उते तरसियुसि। मूं बुधो आहे त कारी बिली असांजो रस्तो काटे वजे त सजो डींहुं
अशुभ गुजिरंदो।

उस्ताद : आकाश, तूं जरा पंहिंजो दिमाग़ लगाइ। उहा बिली पंहिंजे कम सां वजी रही हुई ऐं
तूं पंहिंजे कम सां वजी रहियो हुएं। तूं बिलीअ जे साम्हूं आएं ऐं बिली तुंहिंजे साम्हूं
आई। बिलीअ त बिलकुल न सोचियो हूंदो त आम्हूं साम्हूं थियण सां संदसि सजो डींहुं
अशुभ गुजिरंदो। असां छो इन्हनि अजायुनि गाल्हियुनि, वहमनि बाबत सोचियूं? पुट!



इन खे अंध श्रद्धा चइबो आहे। जेतिरो वहमनि जी दुनिया में पइबो, ओतिरो ई पाण खे फासाइबो।

आकाश : हा साई! हाणे मूंखे समुझ में आयो।

उस्ताद : अजु आकाश, मुंहिंजो ध्यान हिक अहम विषय ड्राहुं छिकियो आहे। रंगनि बाबत सुभाणे सिखंदासीं। अजु अंध विश्वास बाबत चिंता कंदासीं। मां तव्हां खां पुछां थो, बिया कहिडा भरम आहिनि, जिनि में विश्वास अथव?

रीटा : साई! असां चवंदा आहियूं त जेकडहिं कोई बाहिर वजी रहियो आहे त उन खे पुठियां सडु न कजे। इएं करण सां हुन जो कमु पूरो न थींदो। सागिए वक्ति जडहिं घर जो को भाती बाहिर वजे त उन वक्ति दरवाजो बंद न कजे।

राकेश : साई, असां जे घर में इहो रवाज आहे त मंगल ऐं छंछर डीहुं नहं ऐं वार न कटाइणु घुरिजनि।

भावेश : मुंहिंजी माउ चवंदी आहे त रात जो बुहारी न पाइणु घुरिजे।

हीना : साई, भगल आरसी डिसणु बि अपसूण चयो वेंदो आहे।

दामिनी : मुंहिंजी चाचीअ हिक डीहुं बुधायुमि त पिपिर जे वण में भूत रहंदा आहिनि।

उस्ताद : वाह! एतिरा मिसाल मुंहिंजे साम्हूं आया आहिनि। अजां आहे को बियो शागिर्दु?

देवांश : साई! असां खे किरयाने जो दुकान आहे। घर ऐं दुकान जे दर वटि लीमों ऐं साओ मिर्च बंधंदा आहियूं, जीअं असां मथां कंहिंजी बुरी नजर न पवे।

विजय : साई! इएं बि चवंदा आहिनि त जडहिं को कंहिं कम सां वजी रहियो हुजे, उन वक्ति जेकडहिं छिक अची वेई त उन कम में कामयाबी न मिलंदी।



- रेनु : चवंदा आहिनि त छंछर डींहुं नएं घर या नएं धंधे जो मुहूर्त न करण घुरिजे।
- कमल : मूं बुधो आहे त 13 नम्बर अशुभ थींदो आहे।
- नीता : अखि जो फडिकणु बि हिकु बदिसूण चवंदा आहिनि।
- उस्ताद : प्यारा बालको! हिक गाल्हि त मां मजींदुसि त अव्हां अजु मूंखे वहमनि, भरमनि ऐं संसनि बाबत अलहदा अलहदा मिसाल बुधाया आहिनि। दरहकीकत इहे सभु अंध श्रद्धा जूं गाल्हियूं आहिनि। बिलीअ पारां रस्तो कटणु, रात जो बुहारी न पाइणु, छंछर डींहुं वार न लहिराइणु वगैरह वगैरह। मुमकिन आहे त आगाटे जमाने में इहे गाल्हियूं हालतुनि सां ठहिकदंड हुजनि, पर अजु विज्ञानिक जमाने में इन्हनि गाल्हियुनि ते विश्वास करणु मूर्खता ई आहे। असां खे अंध श्रद्धा खां परे रहणु घुरिजे। का बि गाल्हि मजण लाइ विज्ञानिक नजरियो रखणु घुरिजे। चडीअ तरह सोच वीचार करे, साम्हूं तर्क रखी, कारण ऐं असर समुझी फ़ैसिलो करण घुरिजे। अजु मां तव्हां सभिनी खे समुझाइणु चाहियां थो त इन्हनि गाल्हियुनि में विश्वास रखी पंहिंजो कीमती वक्तु जाया न करियो।

इन करे ब्राओ! याद करियो त इन्हनि अंध श्रद्धाउनि जी पाड़ पटे, सभिनी खे आजो करिणो आहे। तालीम जे वाधारे सां ई इहो मुमकिन थींदो। जनता में, ख़ासि करे गोठनि में सुजागी आणण सां इहे भरम कठी सघिबा।



6.2 अचो त समुझूं



तव्हां सबक मां जरूरु सिखिया हूदा त अंध श्रद्धा छा आहे। अंध श्रद्धा जा जुदा जुदा कहिडा मिसाल थी सघनि था। हाणे इहो साफ़ ज़ाहिर आहे त असां खे अंध श्रद्धा जहिडियुनि गाल्हियुनि में विश्वास न करण घुरिजे। श्रद्धा ऐं अंध श्रद्धा लाइ दलीलनि जो इस्तेमाल करे, उन्हनि खे अलगू करे सघिजे थो। जेकडहिं असां सही नजरियो कमि न आणींदासीं त जरूरु उन जा बुरा नतीजा बि भोगिणा ई पवंदा। वक्तु जो ज़ियान थींदो। रिथाउनि में ख़लल पवंदो। दिमाग़ में शफ़ी ख़याल न ईंदा ऐं मुमकिन कामियाबी देर सां मिले या न बि मिले।



सबक़ में मास्तर ऐं ब्रारनि में अंध विश्वास बाबत गुफ़तगू ज़रीए समुझाणी ड़िनी वेई आहे त इन्हनि अंध श्रद्धाउनि जी पाड़ पटे सभिनी खे आजो करिणो आहे। इहा सिखिया सभिनी ताई फहिलाइणु घुरिजे। अंध श्रद्धा जो अंत तालीम जे वाधारे सां ई थी सघंदो।

भारत में केतिरियूं ई संस्थाऊं आहिनि, जेके अंध श्रद्धा जी पाड़ पटण में लगल आहिनि। जुदा जुदा प्रोग्रामनि रस्ते माणहुनि में सुजागी आणण जूं भरपूर कोशिशूं करे रहिया आहिनि। समाज मां अंध श्रद्धा खतम थियण सां केतिरा ई गुनाह, हादसा, कुरस्मूं, इन्हनि सभिनी ते बुंजो पवंदो। माणहुनि जो तंग नज़रियो वसीअ नज़रिये में बदिलजंदो। माणहुनि जे जीवन में खुशहाली ईदी।



सबक़ बाबत सुवाल 6.1

1. सही जवाब चूडे खाल भरियो :

(i) सबक़ ज़रीए पेश थियल आहे :

(अ) गज़ल (ब) बैत

(स) मज़मून (द) गुफ़तगू ()

(ii) क्लास में देर सां आयो :

(अ) आकाश (ब) देवांश

(स) आनंद (द) राकेश ()



मशिगूलियूं 6.1

- (1) हिकु पोस्टर ठाहियो, जंहिं में अंध श्रद्धा दूर करण जूं पंज गाल्हियूं हुजनि।
- (2) आम सुजागी आणण लाइ पंज उपाव लिखो।
- (3) सिज ग्रहण बाबत कहिड़ियूं अंध विश्वास जूं गाल्हियूं आहिनि, इंटरनेट ते वजी जाण हासिल करियो।



भाषा जो इस्तेमालु

हर्फु जुमिलो

हेठियां जुमिला पढो :

1. राम ऐं श्याम पाण में सुठा दोस्त आहिनि।
2. मां टैक्सीअ में बि वियुसि, पर गाडी न मिली।
3. मनोज इम्तहान में पहिरियों नम्बर आयो, छाकाणि त हुन सख्त महिनत कई हुई।
4. सुनील खे दोस्तनि सलाह डिनी, “नौकिरी करि या को धंधो करि।”

मथियनि जुमिलनि में लीक डिनल लफ़्ज ‘ऐं’, ‘पर’, ‘छाकाणि त’ ऐं ‘या’ बिनि लफ़्जनि या बिनि जुमिलनि खे गंढीनि था। इहे लफ़्ज ‘हर्फु जुमिलो’ आहिनि। इन जा बिया मिसाल आहिनि-

‘न त’, ‘इन करे’, ‘छो त’, ‘तंहिं करे’, ‘जेतोणीकि’ वगैरह।

हर्फु जुमिलो- उहो लफ़्जु, जेको बिनि लफ़्जनि या बिनि जुमिलनि खे पाण में जोड़े, उन खे हर्फु जुमिलो चइबो आहे।



तव्हीं छा सिखिया

- शफी वीचार रखणु घुरिजनि।
- अजायुनि गाल्हियुनि में वक्तु न विजाइणु घुरिजे।
- तालीम जी तमाम घणी अहमियत आहे।
- फ़ैसिलो वठण में सभिनी पहिलुनि डाहुं ध्यान डियण घुरिजे।





वधीक जाण

खासि किस्मनि जी अंध श्रद्धा दूर करण लाइ केतिरियुनि राज्य सरकारुनि सख्त कानून पास कया आहिनि। कुझु मिसाल हेठि डिजनि था :

- बिहार भारत जो पहिरियों राज्य आहे, जंहीं ऑक्टोबर 1999 ई. खां हिकु सख्तु काइदो पास कयो, जंहीं मूजिबु कंहीं बि औरत खे डाइणि समुझी तंगि करणु, अत्याचार करण या मारण खे गैर कानूनी करार कयो वियो।
- सन् 2013 ई. में महाराष्ट्र राज्य हिकु अहिडो कानून पास कयो, जंहीं में इंसाननि जी बुली डिजणु ऐं गैर इंसानी अघोडी अमल ऐं कारे जादूअ ते रोक विधी वेई।



6.4 सबक जे आखिर जा सुवाल

1. हेठि डिजल खाको पूरो करियो :

गाल्हाईदड	बुधंदड	बयान
उस्ताद	बार	अजु आकाश मुंहिंजो ध्यान अहम विषय डाहं छिकायो आहे।
.....	उस्ताद	मंगल ऐं छंछर डीहं नहं ऐं वार न कटाइणु घुरिजनि।
.....	बार ऐं उस्ताद	रात जो बुहारी न पाइणु घुरिजे।
उस्ताद	तूं जरा पंंहिंजो दिमाग लगाइ।
नीता	अखि जो फड़िकणु बि बदिसूण चवंदा आहिनि।

2. हेठियनि लफ़्जनि जूं सिफ़तूं ठाहियो :

- (i) रात (ii) वहम
(iii) विज्ञान (iv) तालीम



3. 'कु', 'अ', 'गैर' ऐं 'अण' इहे अगियाडियूं कमि आणे हेठियनि जा जिद बदिलायो :

मिसालु : ठहिकंदड - अण ठहिकंदड

- (i) हाजिर (ii) हूंद (iii) सहकार
(iv) संग (v) वणंदड (vi) न्याउ

4. बयानु समुझी ब्रेकेट में 'श्रद्धा' या 'अंध श्रद्धा' लिखो :

- (i) हरेण इम्टहान में वजण खां अणु माउ पीउ खे पेरे पवंदो आहे। ()
(ii) हथ में खारस थियण सां पैसो ईदो आहे। ()
(iii) तनवी किताबनि जे विच में इलमु हासिल करण लाइ मोर जा खंभ रखंदी आहे। ()
(iv) महिनत करण सां अवसि कामियाबी मिलंदी आहे। ()
(v) पैसा हमेशह साजे हथ सां डियणु घुरिजनि। ()

5. जोडा मिलायो :

- | | |
|--------------|-----------|
| (i) किताबु | (अ) लिखणु |
| (ii) बाजार | (ब) पढणु |
| (iii) टी.वी. | (स) घुमणु |
| (iv) खतु | (द) डिसणु |

6. अण ठहिकंदड मथां गोल पायो :

- (i) संसो, भरमु, वहम, भरोसो
(ii) क्लास, स्कूल, बाजार, मास्तर
(iii) डींहुं, उस, रात, मंझंदि
(iv) बार, उस्ताद, स्कूल, शागिर्द



7. लागूपो पूरो करियो :

- (i) देर : सवेल :: सुठो :
- (ii) बाहिर : :: अंदर : अंदरियों
- (iii) लीमों : लीमां :: : दरवाजा
- (iv) : पीउ :: चाचो : चाची

8. हेठि छेकिरनि जे नालनि जी जंजीर ठहियल आहे। मिसाल समुझी छेकिरियुनि जे नालनि जी जंजीर ठहियो :

राकेश - शंकर - राम - मोहन
सुनीता - - -

9. मिलियल अखरनि मां मुनासिब लफ़्ज़ ठहियो :

मिसालु : बु, री, हा

जवाबु : बुहारी

- (i) ला, क, सु
- (ii) र्गि, दु, शा
- (iii) ग, दि, मा
- (iv) नो, ज, मा
- (v) जा, गी, सु



सबक़ बाबत सुवालनि जा जवाब

1. (i) (द) (ii) (अ)





नवां लफ़्ज़

- हकीकत = सचु, असुल
- अहम = मुख्य
- अपसूण = ख़राब इशारो
- मूर्खता = बेवकूफी
- काराइतो = कमाइतो, कारगर
- तर्क = दलील

